

**Μηναῖον - ΤΗ Β' ΔΕΚΕΜΒΡΙΟΥ**

Μνήμη τοῦ Ἀγίου Προφήτου Ἀββακούμ

**Συμπλήρωμα Μηναίου**

Μνήμη τοῦ Ὁσίου Πορφυρίου τοῦ  
Καυσοκαλυβίτου

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**

**Στίχ. α'.** Ἀγαθὸν τὸ ἐξομολογεῖσθαι τῷ  
Κυρίῳ, καὶ ψάλλειν τῷ ὀνόματί σου, Ὑψιστε.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Τοῦ ἀναγγέλλειν τῷ πρωῒ τὸ  
ἔλεός σου, καὶ τὴν ἀλήθειάν σου κατὰ νύκτα.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ὅτι εὐθὺς Κύριος ὁ Θεὸς ἡμῶν,  
καὶ οὐκ ἔστιν ἀδικία ἐν αὐτῷ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** Ὁ Κύριος ἐβασίλευσεν,  
εὐπρέπειαν ἐνεδύσατο, ἐνεδύσατο Κύριος  
δύναμιν καὶ περιεζώσατο.

ἤ·

**Στίχ. α'.** Δεῦτε ἀγαλλιασώμεθα τῷ Κυρίῳ,  
ἀλαλάζωμεν τῷ Θεῷ τῷ Σωτῆρι ἡμῶν.

Σῶσον ἡμᾶς Υἱὲ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. β'.** Καὶ γὰρ ἐστερέωσε τὴν  
οἰκουμένην, ἥτις οὐ σαλευθήσεται.

ἤ·

**Στίχ. β'.** Προφθάσωμεν τὸ πρόσωπον αὐτοῦ  
ἐν ἐξομολογήσει, καὶ ἐν ψαλμοῖς ἀλαλάζωμεν  
αὐτῷ, ὅτι Θεὸς μέγας, Κύριος καὶ Βασιλεὺς  
μέγας ἐπὶ πᾶσαν τὴν γῆν.

Σῶσον ἡμᾶς Υἱὲ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. γ'.** Τῷ οἴκῳ σου πρέπει ἁγίασμα,  
Κύριε, εἰς μακρότητα ἡμερῶν.

ἤ·

**Στίχ. γ'.** Ὅτι ἐν τῇ χειρὶ αὐτοῦ τὰ πέρατα  
τῆς γῆς, καὶ τὰ ὕψη τῶν ὀρέων αὐτοῦ εἰσιν· ὅτι  
αὐτοῦ ἐστιν ἡ θάλασσα, καὶ αὐτὸς ἐποίησεν  
αὐτήν, καὶ τὴν ξηρὰν αἱ χεῖρες αὐτοῦ ἔπλασαν.

Σῶσον ἡμᾶς Υἱὲ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἁγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἰς ὧν τῆς Ἁγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Αντίφωνον Γ'.**

**Ἀπολυτίκιον. Τοῦ Προφήτου.**

**Ἦχος β'.**

Τοῦ Προφήτου σου Ἀββακοῦμ τὴν  
μνήμην, Κύριε, ἐορτάζοντες, δι' αὐτοῦ σὲ  
δυσωποῦμεν· Σῶσον τὰς ψυχὰς ἡμῶν.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος βαρὺς.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Μακάριοι οἱ καθαροὶ τῇ καρδίᾳ, ὅτι  
αὐτοὶ τὸν Θεὸν ὁψονται.

**Τροπάρια.**

Τῆς Ὁκτωήχου ---

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ὡραῖος ἦν καὶ καλὸς εἰς βρῶσιν, ὁ ἐμὲ  
θανατώσας καρπός· Χριστός ἐστι τὸ ξύλον  
τῆς ζωῆς, ἐξ οὗ φαγὼν οὐ θνήσκω, ἀλλὰ  
βοῶ σὺν τῷ ληστῇ· Μνήσθητί μου Κύριε, ἐν  
τῇ Βασιλείᾳ σου.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

Ὡς ἡ πιστὴ Χαναναία κράζω, ἐν ὁδύνῃ  
τῆς καρδίας μου. Ἐλέησόν με Σωτήρ, ὡς  
ἀγαθός· καὶ γὰρ ψυχὴν ἀπάσαις, ταῖς

μεθοδεΐαις τοῦ ἐχθροῦ, ἔχω κινδυνεύουσαν,  
καὶ χειμαζομένην δεινοῖς.

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Τὰ Χερουβείμ, Σεραφεῖμ καὶ Θρόνοι,  
Ἀρχαὶ καὶ Δυνάμεις αἰεὶ, Ἀρχάγγελοι,  
Ἀγγέλων αἱ στρατιαί, καὶ τῶν Κυριοτήτων,  
καὶ σοφῶν Ἐξουσιῶν, δῆμοι σε δοξάζουσιν,  
εὐεργέτα Κύριε.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

**Μαρτυρικόν.**

Τὰς τοῦ ἐχθροῦ, πονηρὰς ἐπάρσεις,  
πρὸς Θεὸν ἀνυψούμενοι, κατέρόραξαν  
τελείως οἱ ἀθληταί, καὶ νικηταὶ ὀφθέντες,  
ἐν χαρᾷ τοὺς οὐρανοὺς, νῦν περιπολεύουσι,  
δόξῃ ἀπαστράπτοντες.

Δόξα.

Τὸν ἀναρχον, προσκυνῶ Πατέρα, σὺν  
Υἱῷ καὶ τῷ Πνεύματι, τὴν ἄκτιστον οὐσίαν  
καὶ συμφυῆ, τὴν κτίσασαν τὰ πάντα, ἐκ τοῦ  
μὴ ὄντως θεουργῶς, ἥτις καὶ Τριάς ἐστι, καὶ  
Μονὰς γνωρίζεται.

Καὶ νῦν. **Θεοτοκίον.**

Ταῖς ἡδοναῖς μολυνθεὶς τοῦ βίου, ἐπὶ  
σὲ τὴν ἀμόλυντον, κατέφυγον Παρθένον,  
μώμου παντός, καὶ ἐγκλημάτων ῥῦσαι, τὴν  
παναθλίαν μου ψυχὴν, ὅπως μακαρίζω σε,  
τὴν Ἀειμακάριστον.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλούϊα.

**Ὕμνοι μετὰ τὴν Μικρὰν Εἴσοδον  
Ἀπολυτίκιον. Τοῦ Προφήτου.**

**Ἦχος β'.**

Τοῦ Προφήτου σου Ἀββακούμ τὴν  
μνήμην, Κύριε, ἐορτάζοντες, δι' αὐτοῦ σὲ  
δυσωποῦμεν· Σῶσον τὰς ψυχὰς ἡμῶν.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον. Τῶν Ἀσωμάτων.**

**Ἦχος β'.**

Ἀρχιστράτηγοι Θεοῦ, λειτουργοὶ θείας  
δόξης, τῶν ἀνθρώπων ὁδηγοί, καὶ ἀρχηγοὶ  
Ἀσωμάτων, τὸ συμφέρον ἡμῖν αἰτήσασθε,  
καὶ τὸ μέγα ἔλεος, ὡς τῶν Ἀσωμάτων  
Ἀρχιστράτηγοι.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Ἀπόστολος**

ΔΕΥΤΕΡΑ ΚΕ' ΕΒΔΟΜΑΔΟΣ

**Προκείμενον. Ἦχος δ'. Ψαλμὸς 103.**

Ὁ ποιῶν τοὺς ἀγγέλους αὐτοῦ  
πνεύματα καὶ τοὺς λειτουργοὺς αὐτοῦ  
πυρὸς φλόγα.

**Στίχ.** Εὐλόγει, ἡ ψυχὴ μου, τὸν Κύριον.

Κύριε ὁ Θεός μου, ἐμεγαλύνθης σφόδρα.

2Θε 1:1-10

Παῦλος καὶ Σιλουανὸς καὶ Τιμόθεος  
τῇ Ἐκκλησίᾳ Θεσσαλονικέων ἐν Θεῷ  
Πατρὶ ἡμῶν καὶ Κυρίῳ Ἰησοῦ Χριστῷ·  
χάρις ὑμῖν καὶ εἰρήνη ἀπὸ Θεοῦ Πατρὸς  
ἡμῶν καὶ Κυρίου Ἰησοῦ Χριστοῦ.  
Εὐχαριστεῖν ὀφείλομεν τῷ Θεῷ πάντοτε  
περὶ ὑμῶν, ἀδελφοί, καθὼς ἄξιόν ἐστιν, ὅτι  
ὑπεραυξάνει ἡ πίστις ὑμῶν καὶ πλεονάζει  
ἡ ἀγάπη ἐνὸς ἐκάστου πάντων ὑμῶν εἰς  
ἀλλήλους, ὥστε ἡμᾶς αὐτοὺς ἐν ὑμῖν  
ἐγκαυχᾶσθαι ἐν ταῖς ἐκκλησίαις τοῦ Θεοῦ  
ὑπὲρ τῆς ὑπομονῆς ὑμῶν καὶ πίστεως ἐν  
πᾶσιν τοῖς διωγμοῖς ὑμῶν καὶ ταῖς θλίψεσιν  
αἷς ἀνέχεσθε, ἔνδειγμα τῆς δικαίας κρίσεως  
τοῦ Θεοῦ, εἰς τὸ καταξιωθῆναι ὑμᾶς τῆς  
βασιλείας τοῦ Θεοῦ, ὑπὲρ ἧς καὶ πάσχετε,  
εἴπερ δίκαιον παρὰ Θεῷ ἀνταποδοῦναι  
τοῖς θλίβουσιν ὑμᾶς θλίψιν καὶ ὑμῖν  
τοῖς θλιβομένοις ἄνεσιν μεθ' ἡμῶν ἐν  
τῇ ἀποκαλύψει τοῦ Κυρίου Ἰησοῦ ἀπ'  
οὐρανοῦ μετ' ἀγγέλων δυνάμεως αὐτοῦ  
ἐν πυρὶ φλογός, διδόντος ἐκδίκησιν τοῖς  
μὴ εἰδόσι Θεὸν καὶ τοῖς μὴ ὑπακούουσι τῷ  
Εὐαγγελίῳ τοῦ Κυρίου ἡμῶν Ἰησοῦ Χριστοῦ,  
οἵτινες δίκην τίσουσιν ὄλεθρον αἰώνιον ἀπὸ  
προσώπου τοῦ Κυρίου καὶ ἀπὸ τῆς δόξης  
τῆς ἰσχύος αὐτοῦ, ὅταν ἔλθῃ ἐνδοξασθῆναι  
ἐν τοῖς ἁγίοις αὐτοῦ καὶ θαυμασθῆναι ἐν  
πᾶσι τοῖς πιστεύουσιν, ὅτι ἐπιστεύθη τὸ  
μαρτύριον ἡμῶν ἐφ' ὑμᾶς, ἐν τῇ ἡμέρᾳ  
ἐκείνῃ.

**Ἀλληλούϊα. Ἦχος β'. Ψαλμὸς 148.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Αινεῖτε τὸν Κύριον ἐκ τῶν οὐρανῶν· αἰνεῖτε αὐτὸν ἐν τοῖς ὑψίστοις.

Αλληλουῖα. Αλληλουῖα. Αλληλουῖα.

**Στίχ. β'.** Αἰνεῖτε αὐτόν, πάντες οἱ ἄγγελοι αὐτοῦ· αἰνεῖτε αὐτόν, πᾶσαι αἱ δυνάμεις αὐτοῦ.

Αλληλουῖα. Αλληλουῖα. Αλληλουῖα.

### **Τὸ Εὐαγγέλιον**

Τῆς ΔΕΥΤΕΡΑΙ ΤΗΣ ΙΒ' ΕΒΔΟΜΑΔΟΣ ΤΟΥ ΛΟΥΚΑ

Λου κ' 27 - 44

Τῷ καιρῷ ἐκείνῳ, προσελθόντες τῷ Ἰησοῦ τινες τῶν Σαδδουκαίων, οἱ ἀντιλέγοντες μὴ εἶναι ἀνάστασιν, ἐπηρώτησαν αὐτὸν λέγοντες· Διδάσκαλε, Μωϋσῆς ἔγραψεν ἡμῖν, ἐάν τις ἀδελφὸς ἀποθάνῃ ἔχων γυναῖκα, καὶ οὗτος ἄτεκνος ἀποθάνῃ, ἵνα λάβῃ ὁ ἀδελφὸς αὐτοῦ τὴν γυναῖκα καὶ ἐξαναστήσῃ σπέρμα τῷ ἀδελφῷ αὐτοῦ. ἐπτὰ οὖν ἀδελφοὶ ἦσαν· καὶ ὁ πρῶτος λαβὼν γυναῖκα ἀπέθανεν ἄτεκνος· καὶ ἔλαβεν ὁ δεύτερος τὴν γυναῖκα, καὶ οὗτος ἀπέθανεν ἄτεκνος· καὶ ὁ τρίτος ἔλαβεν αὐτὴν ὡσαύτως· ὡσαύτως δὲ καὶ οἱ ἐπτὰ· οὐ κατέλιπον τέκνα, καὶ ἀπέθανον· ὕστερον δὲ πάντων καὶ ἡ γυνὴ ἀπέθανεν. ἐν τῇ ἀναστάσει οὖν τίς τῶν αὐτῶν γίνεται γυνή; οἱ γὰρ ἐπτὰ ἔσχον αὐτὴν γυναῖκα. καὶ ἀποκριθεὶς εἶπεν αὐτοῖς ὁ Ἰησοῦς· Οἱ υἱοὶ τοῦ αἰῶνος τούτου γαμοῦσι καὶ ἐκγαμίζονται· οἱ δὲ καταξιωθέντες τοῦ αἰῶνος ἐκείνου τυχεῖν καὶ τῆς ἀναστάσεως τῆς ἐκ νεκρῶν οὔτε γαμοῦσιν οὔτε γαμίζονται· οὔτε γὰρ ἀποθανεῖν ἔτι δύνανται· ἰσάγγελοι γὰρ εἰσι, καὶ υἱοὶ εἰσι τοῦ Θεοῦ, τῆς ἀναστάσεως υἱοὶ ὄντες. ὅτι δὲ ἐγείρονται οἱ νεκροί, καὶ Μωϋσῆς ἐμήνυσεν ἐπὶ τῆς βάτου, ὡς λέγει

Κύριον τὸν Θεὸν Ἀβραάμ καὶ τὸν Θεὸν Ἰσαὰκ καὶ τὸν Θεὸν Ἰακώβ. Θεὸς δὲ οὐκ ἔστι νεκρῶν, ἀλλὰ ζώντων· πάντες γὰρ αὐτῷ ζῶσιν. ἀποκριθέντες δὲ τινες τῶν γραμματέων εἶπον· Διδάσκαλε, καλῶς εἶπας. οὐκέτι γὰρ ἐτόλμων ἐπερωτᾶν αὐτὸν οὐδέν. Εἶπε δὲ πρὸς αὐτούς· Πῶς λέγουσι τὸν Χριστὸν υἱόν Δαυῖδ εἶναι; καὶ αὐτὸς Δαυῖδ λέγει ἐν βίβλῳ τῶν ψαλμῶν· εἶπεν ὁ Κύριος τῷ Κυρίῳ μου, κάθου ἐκ δεξιῶν μου ἕως ἂν θῶ τοὺς ἐχθρούς σου ὑποπόδιον τῶν ποδῶν σου. Δαυῖδ οὖν αὐτὸν Κύριον καλεῖ· καὶ πῶς υἱὸς αὐτοῦ ἔστιν;

### **Ὕμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν σε τὴν Θεοτόκον, τὴν ἀειμακάριστον καὶ παναμώμητον καὶ μητέρα τοῦ Θεοῦ ἡμῶν. Τὴν τιμιωτέραν τῶν Χερουβείμ καὶ ἐνδοξοτέραν ἀσυγκρίτως τῶν Σεραφείμ, τὴν ἀδιαφθόρως Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

### **Κοινωνικόν. Ψαλμὸς 103.**

Ὁ ποιῶν τοὺς ἀγγέλους αὐτοῦ πνεύματα καὶ τοὺς λειτουργοὺς αὐτοῦ πυρὸς φλόγα. Αλληλουῖα.

### **Ὕμνος μετὰ τὴν Θ. Κοινωνίαν.**

#### **Ἦχος β'.**

Εἶδομεν τὸ φῶς τὸ ἀληθινόν, ἐλάβομεν Πνεῦμα ἐπουράνιον, εὗρομεν πίστιν ἀληθῆ, ἀδιαίρετον Τριάδα προσκυνοῦντες· αὕτη γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν, ταῖς πρεσβείαις τῆς παναχράντου

καὶ παναμώμου ἁγίας αὐτοῦ Μητρος,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
όσιων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

**Κανόνας Νηστείας**

*Κατάλυσις ἰχθύος.*

*Εἶναι ἡ νηστεία πρὸ τῶν Χριστουγέννων.*